

കുടുംബങ്ങളും പരിസരവാസികളും മണ്ണുട്ടാംപാറ അണക്കെട്ടിന്റെ ഭാഗമായി എൺപത് മീറ്റർ നീളത്തിലുള്ള നടപ്പാലം കാൽനടയ്ക്കായി സ്ഥിരമായി ഉപയോഗിച്ചുവന്നിരുന്നു. കാലപ്പഴക്കമൂലവും ഉപ്പുവെള്ള അന്തരീക്ഷത്താലും കോൺക്രീറ്റ് നടപ്പാലം ദ്രവിച്ച് വിള്ളൽ വീഴുകയും തുടർന്ന് നടപ്പാതയുടെ ഒരു മീറ്റർ ഉയരത്തിൽ ഇഷ്ടിക കൊണ്ടുനിർമ്മിച്ച കൈവരി പതിനേഴ് മീറ്ററോളം നീളത്തിൽ കോൺക്രീറ്റ് സ്ലാബ് ഉൾപ്പെടെ തകർന്ന് വീഴുകയും ചെയ്തിനാൽ കാൽനടയാത്ര തടസ്സപ്പെട്ടിരിക്കുകയാണ്. പ്രസ്തുത നടപ്പാതയുടെ രണ്ട് കിലോമീറ്റർ താഴെയും മുകളിലുമായി കടലുണ്ടിപ്പുഴയ്ക്ക് കുറുകെയാണ് പാലങ്ങളുള്ളത്. ആയതിനാൽ പതിനേഴുമീറ്റർ നീളത്തിൽ പുതിയ നടപ്പാത നിർമ്മിക്കേണ്ടത് അത്യാവശ്യമാണ്. പതിനേഴുമീറ്റർ നീളത്തിൽ പുതിയ നടപ്പാത പദ്ധതി നടപ്പാക്കുന്നതിനുള്ള നടപടികൾ സ്വീകരിച്ചു വരുന്നുണ്ട്. ആയതിനാൽ ഒരു റീ-യൂസ്ഡ് സ്റ്റീൽ ബ്രിഡ്ജ് സ്ഥാപിക്കുന്നതിന് സാമ്പത്തികവും സാങ്കേതികവുമായ സാധ്യത മനസ്സിലാക്കിയതിനുശേഷം തീരുമാനമെടുക്കുന്നതാണ്. അതിന്റെയടിസ്ഥാനത്തിൽ അവിടെ എം.എൽ.എ. പറഞ്ഞ പദ്ധതി പൂർത്തീകരിക്കാൻ സാധിക്കുന്നതാണ്.

(5) എൻ.ടി.സി. മില്ലുകൾ തുറന്നു പ്രവർത്തിപ്പിക്കൽ

ശ്രീ. പി. നന്ദകുമാർ: സർ, എൻ.ടി.സി. മില്ലുകൾ തുറന്നു പ്രവർത്തിപ്പിക്കുന്നതിനുള്ള നടപടി സ്വീകരിക്കണമെന്നാവശ്യപ്പെട്ടുകൊണ്ടുള്ളതാണ് ഈ സബ്മിഷൻ. കേന്ദ്ര ഗവൺമെന്റിന്റെ ഉടമസ്ഥതയിലുള്ള നാഷണൽ ടെക്സ്റ്റൈൽ കോർപ്പറേഷന്റെ നാല് മില്ലുകളായ വിജയമോഹിനി മിൽസ് തിരുവനന്തപുരം, കേരളാ ലക്ഷ്മി മിൽസ് തൃശ്ശൂർ, അളുഗപ്പ മിൽസ് തൃശ്ശൂർ, സിനിംഗ് & വീവിംഗ് മിൽസ് കണ്ണൂർ എന്നിവ 2020 മാർച്ച് 24 മുതൽ പൂട്ടിക്കിടക്കുകയാണ്. 1075 സ്ഥിരവും 1240 സ്ഥിരമല്ലാത്തതുമായ തൊഴിലാളികളടക്കം 2315 തൊഴിലാളി കുടുംബങ്ങൾ ഇതോടെ തെരുവാധാരമായിക്കുകയാണ്. 1971-ൽ മീനാക്ഷി ഗ്രൂപ്പിൽ നിന്നും സംസ്ഥാന ഇൻഡസ്ട്രിയൽ ഡെവലപ്മെന്റ് കോർപ്പറേഷൻ ഏറ്റെടുത്ത ഈ സ്ഥാപനം 1974-ലാണ് എൻ.ടി.സി.-യെ ഏൽപ്പിച്ചത്. കഴിഞ്ഞ ആറ് വർഷത്തിനകം മോഡേണൈസേഷൻ നടത്തി നല്ലരീതിയിൽ ഉല്പാദനം നടത്തുന്ന സ്ഥാപനമാണിത്. സംസ്ഥാനത്തുള്ള എല്ലാ മില്ലുകളും ലാഭകരമായി പ്രവർത്തിക്കുന്ന അവസരത്തിലാണ് കോവിഡ് മഹാമാരിയുടെ കാലത്ത് എൻ.ടി.സി. മില്ലുകളൊക്കെ പൂട്ടിയത്. പട്ടണത്തിന്റെ ഹൃദയഭാഗത്തുതന്നെ 115 ഏക്കർ വരുന്ന ഭൂമി എൻ.ടി.സി. ഇപ്പോൾ വിൽപ്പനയ്ക്ക് ശ്രമിക്കുകയാണ്. അതിനാവശ്യമായ രീതിയിലേയ്ക്ക് ഭൂമി തിട്ടപ്പെടുത്തുന്ന പ്രവർത്തനമാണ് നടക്കുന്നത്. തൊഴിലാളികൾ എല്ലാം കൂട്ടമായി ആ പ്രവർത്തനം തടഞ്ഞുകൊണ്ടിരിക്കുകയാണ്. ഇപ്പോൾ സ്ഥിരം തൊഴിലാളികൾക്ക് മാത്രമാണ് പട്ടിണിക്കുലി അതായത് മൂന്നിലൊന്ന് കൂലികൊടുക്കുന്നത്. ബാക്കിയുള്ള തൊഴിലാ

ളികൾക്ക് ഒന്നും കൊടുക്കുന്നില്ല. തൃശ്ശൂരിലെ ഒരു തൊഴിലാളി ആത്മഹത്യ ചെയ്തു. ഈ വിഷയത്തിൽ സർക്കാർ അടിയന്തരമായി ഇടപെടണം. മില്ലുകൾ തുറന്നുപ്രവർത്തിപ്പിക്കാൻ കേന്ദ്രസർക്കാരിൽ സമ്മർദ്ദം ചെലുത്തണം. ഈ ഭൂമി സംസ്ഥാന സർക്കാരിനുംകൂടി ബന്ധപ്പെട്ടതാണ്. ഇത് സംബന്ധിച്ചുള്ള ചില നടപടികൾ ഇപ്പോഴും നടക്കുന്നുണ്ട്. സർക്കാർ ഇടപെടുകൊണ്ട് ഈ മില്ലുകൾ തുറന്നുപ്രവർത്തിപ്പിച്ച് തൊഴിലാളികളെയും അവരുടെ കുടുംബങ്ങളെയും ഈ വ്യവസായത്തെയും സംരക്ഷിക്കാനാവശ്യമായ നടപടി സ്വീകരിക്കണമെന്നാണ് സബ്മിഷനിലൂടെ ആവശ്യപ്പെടുന്നത്. അതോടൊപ്പംതന്നെ പാവപ്പെട്ട തൊഴിലാളികൾക്ക് ഈ അവസരത്തിൽ കഴിയുന്ന സഹായം ചെയ്തുകൊണ്ട് പട്ടിണിയിൽനിന്ന് അവരെ സംരക്ഷിക്കാനാവശ്യമായ നടപടിയും ഗവൺമെന്റ് സ്വീകരിക്കണം.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, കോവിഡ് 19 വ്യാപനത്തെത്തുടർന്ന് അടച്ചിട്ട എൻ.ടി.സി. മില്ലുകൾ ലോക്ഡൗൺ നിയന്ത്രണങ്ങളിൽ ഇളവുവന്നപ്പോൾ തുറന്ന് പ്രവർത്തിപ്പിക്കുന്നതും സംബന്ധിച്ച് സംസ്ഥാന സർക്കാർ കോവിഡ് മാർഗ്ഗനിർദ്ദേശങ്ങൾ പുറപ്പെടുവിച്ചിട്ടും തുറന്നു പ്രവർത്തിച്ചിട്ടില്ല. എന്നാൽ സംസ്ഥാന സർക്കാരിന്റെ നിയന്ത്രണത്തിലുള്ള കേരളത്തിലെ സ്പിന്നിംഗ് മില്ലുകൾ ലോക്ഡൗൺ മാനദണ്ഡങ്ങൾ പാലിച്ചുകൊണ്ട് പ്രവർത്തിക്കുകയുണ്ടായി. എൻ.ടി.സി. മില്ലുകൾ തുറന്ന് പ്രവർത്തിക്കാത്തതു കാരണം ഈ മില്ലുകളിൽ ജോലി ചെയ്യുന്ന തൊഴിലാളികൾ നേരിടുന്ന കഷ്ടപ്പാടുകളും സാമ്പത്തിക പ്രതിസന്ധിയും സർക്കാരിന്റെ ശ്രദ്ധയിൽപ്പെട്ടിട്ടുണ്ട്. കേന്ദ്രസർക്കാരിന്റെ അധീനതയിലുള്ള എൻ.ടി.സി.-യുടെ കീഴിൽ വരുന്ന തിരുവനന്തപുരം വിജയമോഹിനി മിൽസ്, തൃശ്ശൂർ കേരളാ ലക്ഷ്മി മിൽസ്, തൃശ്ശൂർ അളുഗപ്പ മിൽസ്, മാഹി സി. എസ്. & ഡബ്ല്യൂ. മിൽസ്, കണ്ണൂർ സി.എസ്. & ഡബ്ല്യൂ. മിൽസ് തുടങ്ങിയവ തുറന്നു പ്രവർത്തിപ്പിക്കണമെന്നാവശ്യപ്പെട്ട് വിവിധ സംഘടനകളും സർക്കാരിന് നിവേദനം നൽകിയിരുന്നു. നാഷണൽ ടെക്സ്റ്റൈൽ കോർപ്പറേഷന് കീഴിൽവരുന്ന മില്ലുകൾ തുറന്ന് പ്രവർത്തിപ്പിക്കേണ്ടത് നാഷണൽ ടെക്സ്റ്റൈൽ കോർപ്പറേഷന്റെയും കേന്ദ്ര ടെക്സ്റ്റൈൽ മന്ത്രാലയത്തിന്റെയും നിർദ്ദേശങ്ങൾക്കനുസൃതമായിട്ടാണ്. ഈ സാഹചര്യത്തിൽ കേരളത്തിലെ മുഴുവൻ എൻ.ടി.സി. മില്ലുകളും സത്വരം തുറന്ന് പ്രവർത്തിപ്പിക്കുന്നതിന് നടപടി സ്വീകരിക്കണമെന്ന് സംസ്ഥാന സർക്കാർ കേന്ദ്ര ടെക്സ്റ്റൈൽ മന്ത്രാലയത്തോട് അഭ്യർത്ഥിച്ചിട്ടുണ്ട്.

(6) ഉൾനാടൻ ജലാശയങ്ങളിലെ മത്സ്യബന്ധനം

ശ്രീ. കെ. ബാബു (തൃപ്പൂണിത്തുറ): സർ, വേമ്പനാട് കായലിലേയ്ക്ക് പായൽ തള്ളിവിടുന്നതുമൂലം തണ്ണീർമുക്കം ബണ്ട് മുതൽ വടക്കോട്ട് വൈക്കം, ചേർത്തല, കണയന്നൂർ, കൊച്ചി താലൂക്കിൽപ്പെട്ട പ്രദേശങ്ങളിൽ ആയിരക്കണക്കിന്